

## Türkmenistanyň wekiliýeti EKSPÖ-2025 Bütindünýä sergisiniň halkara gatnaşyjylarynyň Ýaponiýadaky duşuşygyna gatnaşdy

2024-nji ýylyň 25-26-njy iýuny aralygynda Türkmenistanyň söwda we daşary ykdysady gatnaşyklar ministri B.Goçmollaýewiň ýolbaşçylygyndaky Türkmenistanyň wekiliýeti indiki ýyl Osakada geçiriljek serginiň taýýarlyk işlerine bagyşlanan EKSPÖ-2025 Bütindünýä sergisiniň halkara gatnaşyjylarynyň Ýaponiýadaky duşuşygyna gatnaşdy. Türkmenistanyň Daşary işler ministrliginiň resmi saýtynda berilýän habara görä, milli pawilýonlary taýýarlamak, çäreleri meýilleşdirmek we serginiň beýleki guramaçylyk taraplary duşuşygyň esasy temalary boldy.

Habarda bellenişi ýaly, çäräniň çäklerinde Türkmenistanyň wekiliýetiniň agzalary bilen Ýaponiýanyň EKSPÖ-2025 Bütindünýä sergi Assosiasiýasynyň Baş sekretarynyň orunbasary İçinoki Manatsunyň arasynda duşuşyk geçirildi.

Onuň barşynda Türkmenistanyň pawilýonyny gurmak we taýýarlamak, şeýle hem sergini guramak bilen baglanyşykly meýilnamalardyr wezipeler ara alnyp maslahatlaşyldy. Ýapon tarapy ýurduň EKSPÖ-2025-e gatnaşmaga taýýarlygynyň ýokary derejesini nygtamak bilen, işleriň netijeli guralýandygy we ähli wezipeleriň wagtynda ýerine ýetirilýändigini üçin Türkmenistana hoşallyk bildirdi.

Mundan başga-da, saparyň çäginde türkmen wekiliýetiniň agzalary Ýumeshima adasynda ýerleşen serginiň geçiriljek meýdançasyna baryp gördüler we Milli pawilýonyň gurluşygynyň barşy bilen tanyşdylar.



Türkmenistanyň wekiliýeti EKSP0-2025 Bütindünýä sergisiniň halkara gatnaşyjylarynyň Ýaponiýadaky duşuşygyna gatnaşdy

